

# हिमालयकृतं शिवस्तोत्रम्

## Himalaya Krutam Shiva Stotram

हिमालय कृतं शिव स्तोत्रम्

हिमालय उवाच ॥

त्वं ब्रह्मा स्रष्टृष्टिकर्ता च त्वं विष्णुः परिपालकः ।  
त्वं शिवः शिवदोऽनन्तः सर्वसंहारकारकः ॥१॥

त्वमीश्वरो गुणातीतो ज्योतीरूपः सनातनः  
प्रकृतः प्रकृतीशश्च प्राकृतः प्रकृतेः परः ॥२॥

नानारूपविधाता त्वं भक्तानां ध्यानहेतवे ।  
येषु रूपेषु यत्प्रीतिस्तत्तद्रूपं बिभर्षि च ॥३॥

सूर्यस्त्वं सृष्टिजनक आधारः सर्वतेजसाम् ।  
सोमस्त्वं सस्यपाता च सततं शीतरश्मिना ॥४॥

वायुस्त्वं वरुणस्त्वं च विद्वांश्च विदुषां गुरुः ।  
मृत्युञ्जयो मृत्युमृत्युः कालकालो यमान्तकः ॥५॥

वेदस्त्वं वेदकर्ता च वेदवेदाङ्गपारगः ।  
विदुषां जनकस्त्वं च विद्वांश्च विदुषां गुरुः ॥६॥

मन्त्रस्त्वं हि जपस्त्वं हि तपस्त्वं तत्फलप्रदः ।  
वाक त्वं रागाधिदेवी त्वं तत्कर्ता तद्गुरुः स्वयम् ॥७॥

अहो सरस्वतीबीजं कस्त्वां स्तोतुमिहेश्वरः ।  
इत्येवमुक्त्वा शैलेन्द्रस्तस्थौ धृत्वा पदांबुजम् ॥८॥

तत्रोवास तमाबोध्य चावरुह्य वृषाच्छिवः ।  
स्तोत्रमेतन्महापुण्यं त्रिसन्ध्यं यः पठेन्नरः ॥९॥

मुच्यते सर्वपापेभ्यो भयेभ्यश्च भवार्णवे ।  
अपुत्रो लभते पुत्रं मासमेकं पठेद्यदि ॥१०॥

भार्याहीनो लभेद्भार्या सुशीलां सुमनोहराम् ।  
चिरकालगतं वस्तु लभते सहसा ध्रुवम् ॥११॥

राज्यभ्रष्टो लभेद्राज्यं शङ्करस्य प्रसादतः ।  
कारागारे श्मशाने च शत्रुग्रस्तेऽतिसङ्कटे ॥१२॥

गभीरेऽतिजलाकीर्णे भग्नपोते विषादने ।  
रणमध्ये महाभीते हिंस्रजन्तुसमन्विते ॥१३॥

यः पठेच्छ्रद्धया सम्यक स्तोत्रमेतज्जगद्गुरोः ।  
सर्वतो मुच्यते स्तुत्वा शङ्करस्य प्रसादतः ॥१४॥

इति श्रीब्रह्मवैवर्ते महापुराणे श्रीकृष्णजन्मखण्डे  
हिमालयकृतं शिवस्तोत्रं संपूर्णम् ॥

[www.shaivam.org](http://www.shaivam.org)

---